

ಕರ್ನಾಟಕ ಲೋಕಾಯುಕ್ತ

ಸಂಖ್ಯೆ: ಕಂಪ್ಲೆಂಟ್\ಉಪಲೋಕ್\ಬಿಡಿ\300\2019\ಉನಿವಿ-4

ಬಹುಮಹಡಿಗಳ ಕಟ್ಟಡ,
ಡಾ||ಬಿ.ಆರ್.ಅಂಭೇಡ್ಕರ್ ವೀಧಿ,
ಬೆಂಗಳೂರು, ದಿನಾಂಕ: 20/01/2021

ಕರ್ನಾಟಕ ಲೋಕಾಯುಕ್ತ ಕಾಯಿದೆ 1984ರ ಕಲಂ 12(3)ರ ಅನ್ವಯ ವರದಿ

ವಿಷಯ: ಸರ್ಕಾರಿ ನೌಕರರಾದ ಶ್ರೀ.ಎಂ.ಸಿ.ಚಿದಾನಂದ, ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ-1) ವಾಣಿಜ್ಯ ತೆರಿಗೆ ಜಂಟಿ ಆಯುಕ್ತರ ಕಛೇರಿ (ಜಾರಿ) ಮಲೆನಾಡು ವಿಭಾಗ, ಶಿವಮೊಗ್ಗ ಜಿಲ್ಲೆ ರವರ ದುರ್ನಡತೆಯ ಬಗ್ಗೆ.

ಶಿವಮೊಗ್ಗ ಜಿಲ್ಲೆ, ಮಲೆನಾಡು ವಿಭಾಗ, ವಾಣಿಜ್ಯ ತೆರಿಗೆ ಜಂಟಿ ಆಯುಕ್ತರ ಕಛೇರಿ (ಜಾರಿ) ಯಲ್ಲಿ ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ-1) ಆಗಿ ಕಾರ್ಯನಿರ್ವಹಿಸುತ್ತಿರುವ ಶ್ರೀ.ಎಂ.ಸಿ.ಚಿದಾನಂದ (ಇನ್ನು ಮುಂದೆ 'ಎದುರುದಾರರು' ಎಂದು ಕರೆಯಲ್ಪಡುತ್ತಾರೆ) ರವರ ವಿರುದ್ಧ ಕರ್ನಾಟಕ ಲೋಕಾಯುಕ್ತ ಕಾಯಿದೆ, ಕಲಂ 7(2)ರಡಿ ಸ್ವಯಂ ಪ್ರೇರಿತ ದೂರನ್ನು ದಾಖಲಿಸಿಕೊಂಡು ತನಿಖೆಗೆ ತೆಗೆದುಕೊಂಡಿದೆ.

2. ದೂರಿನ ಸಂಕ್ಷಿಪ್ತ ವಿವರಣೆ:-

ಎದುರುದಾರರು ಭ್ರಷ್ಟಾಚಾರ ಎಸಗಿ, ಅಕ್ರಮ ಆಸ್ತಿಗಳನ್ನು ಗಳಿಸಿದ್ದಾರೆ ಹಾಗೂ ಜಿಎಸ್‌ಟಿ ಯಲ್ಲಿ ವಂಚನೆ ಮಾಡಲು ಸಾಗಾಣಿಕೆದಾರರುಗಳಿಗೆ ಸಹಕರಿಸುತ್ತಿದ್ದಾರೆಂದು ಶ್ರೀ.ರಾಮು ಮತ್ತು ಶ್ರೀ.ಸ್ವಾಮಿ, ಎಪಿಎಂಸಿ ಯಾರ್ಡ್, ಶಿವಮೊಗ್ಗ ರವರು ದಿ:12/01/19ರ ದೂರನ್ನು ಸಲ್ಲಿಸಿದ್ದಾರೆ.

3. ದೂರಿಗೆ ಎದುರುದಾರರಿಂದ ಆಕ್ಷೇಪಣೆಯನ್ನು ಕೇಳಿದೆ.

4. ಎದುರುದಾರರು ದಿ:06/03/2019ರ ಆಕ್ಷೇಪಣೆಯಲ್ಲಿ -

ಮಲೆನಾಡು ವಿಭಾಗದ ಶಿವಮೊಗ್ಗ ಜಾರಿ-1 ಕಛೇರಿಯಲ್ಲಿ ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ) ಆಗಿ ದಿನಾಂಕ:01/12/16 ರಿಂದ ಈವರೆಗೆ ಸುಮಾರು ಎರಡು ವರ್ಷಗಳ ಕಾಲ ಮಾತ್ರ ತಾವು ಕರ್ತವ್ಯ ನಿರ್ವಹಿಸಿದ್ದು, ವಂಚನೆ ಮಾಡುವ ಮತ್ತು ಅಕ್ರಮವಾಗಿ ಸರಕು ಸಾಗಾಣಿಕೆ ಮೇಲೆ ಜಾಗೃತಿ ಕಾರ್ಯ ನಿರ್ವಹಿಸಿ, ರಾಜ್ಯದ ಬೊಕ್ಕಸಕ್ಕೆ ₹53,26,000/-ಗಳಷ್ಟು ತೆರಿಗೆ ಮತ್ತು ದಂಡವನ್ನು ವಸೂಲಿ

ಮಾಡಿಕೊಟ್ಟಿದೆ. ಅಕ್ರಮ ಸಂಭಾವನೆಗೆ ತಾವು ಯಾರಿಂದಲೂ ಬೇಡಿಕೆ ಇಟ್ಟಿಲ್ಲ. ಕಾರಣ, ದೂರಿನ ಆಪಾದನೆಗಳು ಸತ್ಯಕ್ಕೆ ದೂರವಾಗಿದೆ. ಸರ್ಕಾರದ ಅಧಿಕೃತ ಜ್ಞಾಪನದನ್ವಯ ಕಾಲಕಾಲಕ್ಕೆ ತಮ್ಮ ಹಾಗೂ ತಮ್ಮ ಕುಟುಂಬದ ಸದಸ್ಯರ ಸ್ಥಿರಾಸ್ತಿ ಮತ್ತು ಚರಾಸ್ತಿಗಳ ವರದಿಯನ್ನು ಸರ್ಕಾರಕ್ಕೆ ಸಲ್ಲಿಸಿ, ಘೋಷಿಸಿಕೊಂಡಿದ್ದು, ಸದರಿ ಸ್ವತ್ತುಗಳನ್ನು ಹೊರತುಪಡಿಸಿ, ಇನ್ನಾವುದೇ ಸ್ಥಿರಾಸ್ತಿ ಮತ್ತು ಚರಾಸ್ತಿಗಳನ್ನು ತಾವು ಹೊಂದಿಲ್ಲ ಎಂದು ಹೇಳಿದ್ದಾರೆ.

5. ಸದರಿ ದೂರಿನಲ್ಲಿ ಹೆಚ್ಚಿನ ತನಿಖೆಯನ್ನು ನಡೆಸಲು ಭ್ರಷ್ಟಾಚಾರ ನಿಗ್ರಹ ದಳ, ಬೆಂಗಳೂರು ರವರಿಗೆ ಸೂಚಿಸಲಾಗಿ, ಶ್ರೀ.ಜೆ.ಎಸ್.ತಿಪ್ಪೇಸ್ವಾಮಿ, ಪೊಲೀಸ್ ನಿರೀಕ್ಷಕರು, ಭ್ರಷ್ಟಾಚಾರ ನಿಗ್ರಹ ದಳ, ಶಿವಮೊಗ್ಗ [ಇನ್ನು ಮುಂದೆ, 'ತನಿಖಾಧಿಕಾರಿಗಳು' ಎಂದು ಕರೆಯಲ್ಪಡುತ್ತಾರೆ] ರವರು ತನಿಖೆಯನ್ನು ನಡೆಸಿ ದಿ:07/09/2020ರ ತನಿಖಾ ವರದಿಯನ್ನು ಹೆಚ್ಚುವರಿ ಪೊಲೀಸ್ ಮಹಾ ನಿರ್ದೇಶಕರು, ಭ್ರಷ್ಟಾಚಾರ ನಿಗ್ರಹ ದಳ, ಖನಿಜ ಭವನ, ಬೆಂಗಳೂರು ರವರ ಮೂಲಕ ಸಲ್ಲಿಸಿದ್ದಾರೆ. ಸದರಿ ತನಿಖಾ ವರದಿಯಲ್ಲಿನ ಅಂಶಗಳು ಈ ಕೆಳಗಿನಂತಿದೆ -

“ಸದರಿ ದೂರು ಅರ್ಜಿಯ ವಿಚಾರವಾಗಿ ಶ್ರೀ.ಚಿದಾನಂದ, ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ), ವಾಣಿಜ್ಯ ತೆರಿಗೆ ಇಲಾಖೆ, ಶಿವಮೊಗ್ಗ ರವರ ಬಗ್ಗೆ ಮಾಹಿತಿ ಸಂಗ್ರಹಿಸಲಾಗಿ, ಶ್ರೀ.ಚಿದಾನಂದ ರವರ ತಂದೆ ಮೂಲತಃ ದೊಡ್ಡಮಲ್ಲಾಪುರ ಗ್ರಾಮ, ಕರೆಬಿಳಚಿ ಅಂಚೆ, ಚನ್ನಗಿರಿ ತಾಲ್ಲೂಕ್, ದಾವಣಗೆರೆ ಜಿಲ್ಲೆಯವರಾಗಿದ್ದು, ಇವರ ತಂದೆ ಶ್ರೀ.ಚಂದ್ರಯ್ಯ, ಶಿಕ್ಷಕರು, ಪ್ರಾಥಮಿಕ ಶಾಲೆ (ಮೃತಪಟ್ಟಿರುತ್ತಾರೆ), ತಾಯಿ ಶ್ರೀಮತಿ.ನಾಗರತ್ನಮ್ಮ ಇವರಿಗೆ ಮೂರು ಜನ ಮಕ್ಕಳಿದ್ದು, ಮೊದಲನೆಯವರು ಶ್ರೀ.ಎಂ.ಸಿ.ಚಿದಾನಂದ, ಎರಡನೆಯವರು ಶ್ರೀಮತಿ.ಅನಿತಾ (ವಿವಾಹವಾಗಿರುತ್ತದೆ), ಮೂರನೆಯವರು ಶ್ರೀ.ಸದಾನಂದ (ಖಾಸಗಿ ಕಂಪನಿ ಇಂಜಿನಿಯರ್) ಆಗಿರುತ್ತಾರೆ.

ಶ್ರೀ.ಎಂ.ಸಿ.ಚಿದಾನಂದ ರವರಿಗೆ ಶ್ರೀಮತಿ.ಶೀಲಾ (ಗೃಹಿಣಿ) ಎಂಬುವವರೊಂದಿಗೆ ವಿವಾಹವಾಗಿದ್ದು, ಇವರಿಗೆ ಯತೀಶ್ ಎಂಬ ಮಗನಿದ್ದು, ಹಾಲಿ ಮೊದಲ ಪಿಯುಸಿ ವ್ಯಾಸಂಗ ಮಾಡುತ್ತಿರುತ್ತಾರೆ.

ಶ್ರೀ.ಎಂ.ಸಿ.ಚಿದಾನಂದ, ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ), ವಾಣಿಜ್ಯ ತೆರಿಗೆ ಇಲಾಖೆ, ಶಿವಮೊಗ್ಗ ಇವರ ತಂದೆ ಶ್ರೀ.ಚಂದ್ರಯ್ಯ ರವರು 1992ರಲ್ಲಿ ಶಿಕ್ಷಕ ವೃತ್ತಿಯಲ್ಲಿರುವಾಗಲೇ ಮೃತಪಟ್ಟಿದ್ದರಿಂದ, ಶ್ರೀ.ಚಿದಾನಂದ ರವರಿಗೆ ಅನುಕಂಪದ ಆಧಾರದ ಮೇಲೆ ವಾಣಿಜ್ಯ ತೆರಿಗೆ ಇಲಾಖೆಯಲ್ಲಿ ಎಫ್‌ಡಿಎ ಆಗಿ ಕರ್ತವ್ಯಕ್ಕೆ ನೇಮಕ ಆಗಿರುತ್ತಾರೆ. 1993 ರಿಂದ 1998 ರವರೆಗೆ ದಾವಣಗೆರೆ ವಾಣಿಜ್ಯ ತೆರಿಗೆ ಇಲಾಖೆಯಲ್ಲಿ, 1998 ರಿಂದ 2002 ರವರೆಗೆ ಗುಲ್ಬರ್ಗ ವಾಣಿಜ್ಯ ತೆರಿಗೆ ಇಲಾಖೆಯಲ್ಲಿ, 2002 ರಿಂದ 2009 ರವರೆಗೆ ಶಿವಮೊಗ್ಗ ವಾಣಿಜ್ಯ ತೆರಿಗೆ ಇಲಾಖೆಯಲ್ಲಿ, 2009 ರಿಂದ 2012 ರವರೆಗೆ ಬಿಜಾಪುರ ವಾಣಿಜ್ಯ ತೆರಿಗೆ ಇಲಾಖೆಯಲ್ಲಿ, 2012 ರಿಂದ 2016 ರವರೆಗೆ ಶಿವಮೊಗ್ಗದಲ್ಲಿ ಕರ್ತವ್ಯ ನಿರ್ವಹಿಸುತ್ತಿರುವ ವೇಳೆಯಲ್ಲಿ, 2016ರಲ್ಲಿ ಪದೋನ್ನತಿ ಹೊಂದಿ ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ), ವಾಣಿಜ್ಯ ತೆರಿಗೆ ಇಲಾಖೆ, ಶಿವಮೊಗ್ಗ ಇಲ್ಲಿ, ಕರ್ತವ್ಯ ನಿರ್ವಹಿಸುತ್ತಿರುತ್ತಾರೆ.

ಶ್ರೀ.ಎಂ.ಸಿ.ಚಿದಾನಂದ ತಮ್ಮ ತಾಯಿ ಶ್ರೀಮತಿ.ನಾಗರತ್ನಮ್ಮ ರವರ ಹೆಸರಿನಲ್ಲಿರುವ ಮ.ನಂ.190, ಬಸವನಗುಡಿ, 4ನೇ ತಿರುವು, ಶಿವಮೊಗ್ಗ ದಲ್ಲಿ ಬಾಡಿಗೆಗೆ ವಾಸವಾಗಿರುತ್ತಾರೆ.

ಶ್ರೀ.ಎಂ.ಸಿ.ಚಿದಾನಂದ ರವರ ಅಸಮತೋಲನ ಆಸ್ತಿಯನ್ನು ಅಂದಾಜಿಸಲು ದಿ:01/01/1994 ರಿಂದ 31/10/2019 ರವರೆಗೆ ಪರಿಶೀಲನಾ ಅವಧಿಯನ್ನಾಗಿ ಪರಿಗಣಿಸಲಾಗಿದೆ. ಶ್ರೀ.ಎಂ.ಸಿ.ಚಿದಾನಂದ ಇವರ ಪಿತ್ತಾರ್ಜಿತ ಆಸ್ತಿಯ ವಿವರ:

ಕ್ರ. ಸಂ	ಆಸ್ತಿಯ ವಿವರ	ಅಂದಾಜು ಆದಾಯ ₹ಗಳಲ್ಲಿ
1	ಇವರ ತಾಯಿ ಶ್ರೀಮತಿ.ನಾಗರತ್ನಮ್ಮ ರವರ ಹೆಸರಿನಲ್ಲಿ ಶಿವಮೊಗ್ಗ ಬಸವನಗುಡಿ, 4ನೇ ತಿರುವಿನಲ್ಲಿ ಮನೆ ಇರುತ್ತದೆ. ಸದರಿ ಮನೆಯನ್ನು 2017ರಲ್ಲಿ ಹೊಸದಾಗಿ ನಿರ್ಮಿಸಿದ್ದು, ಸದರಿ ಮನೆ ನಿರ್ಮಾಣಕ್ಕೆ ಶ್ರೀ.ಎಂ.ಸಿ.ಚಿದಾನಂದ ರವರ ಸಹೋದರ ಶ್ರೀ.ಸದಾನಂದ ರವರ ಹೆಸರಿನಲ್ಲಿ ಶಿವಮೊಗ್ಗದ ಎಸ್‌ಬಿಎ ಬ್ಯಾಂಕಿನಲ್ಲಿ ₹42 ಲಕ್ಷ ಸಾಲವನ್ನು ಪಡೆದುಕೊಂಡು ಮನೆ ನಿರ್ಮಾಣ ಮಾಡಿರುತ್ತಾರೆ. ಸದರಿ ಮನೆಯು ಹಾಲಿ ಶ್ರೀಮತಿ.ನಾಗರತ್ನಮ್ಮ ರವರ ಹೆಸರಿನಲ್ಲಿದ್ದು, ವಿಭಾಗ ಆಗಿರುವುದಿಲ್ಲ.	70 ಲಕ್ಷ

ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾವಧಿಯಲ್ಲಿ ಗಳಿಸಿರುವ ಆಸ್ತಿಯ ವಿವರ:

ಕ್ರ. ಸಂ.	ಸ್ಥಿರಾಸ್ತಿಯ ವಿವರ	ಅಂದಾಜು ಮೌಲ್ಯ ₹ಗಳಲ್ಲಿ
1	2012ರಲ್ಲಿ ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾವಧಿಯಲ್ಲಿ ಶಿವಮೊಗ್ಗ ನಗರದ ಅಟಲ್ ಬಿಹಾರಿ ವಾಜಪೇಯಿ ಬಡಾವಣೆ (ಮಲ್ಲಿಗೇನಹಳ್ಳಿ) ಬಿ-ಬ್ಲಾಕ್, ನಿವೇಶನ ಸಂ.ಬಿ-95ನ್ನು ಅವರ ಹೆಸರಿಗೆ ಖರೀದಿ ಮಾಡಿರುತ್ತಾರೆ. ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸಹೋದರ ಶ್ರೀ.ಎಂ.ಸಿ.ಸದಾನಂದ ರವರ ಹತ್ತಿರ ₹5,65,000/-ಗಳನ್ನು ಸಾಲವಾಗಿ ಪಡೆದುಕೊಂಡಿರುತ್ತೇನೆಂದು ಮಾಹಿತಿ ನೀಡಿದ್ದು, ಅದನ್ನು ಪರಿಶೀಲನೆ ನಡೆಸಬೇಕಾಗಿರುತ್ತದೆ	5,96,600/- 31,400/- ಒಟ್ಟು - 6,28,000/-
2	1999-2000ರಲ್ಲಿ ದಾವಣಗೆರೆ ನಗರದ	53,000/-

	ವಿದ್ಯಾನಗರದಲ್ಲಿ 30x59+58/2ರ ಒಂದು ನಿವೇಶನವನ್ನು ಅವರ ತಾಯಿ ಶ್ರೀಮತಿ.ನಾಗರತ್ನಮ್ಮ ರವರ ಹೆಸರಿನಲ್ಲಿ ಖರೀದಿಸಿರುತ್ತಾರೆ	
3	ಕೆಎ 17 ಎಲ್ 6675 ಹೀರೋ ಹೊಂಡಾ ಸ್ಟೆಂಡರ್ ಬೈಕ್	75,000/-
	ಒಟ್ಟು ಆಸ್ತಿ	7,56,000/-

ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾವಧಿಯಲ್ಲಿ ಮಾಡಿರುವ ಖರ್ಚಿನ ವಿವರಗಳು:

ಕ್ರ. ಸಂ.	ಖರ್ಚಿನ ವಿವರ	ಅಂದಾಜು ಮೌಲ್ಯ ₹ಗಳಲ್ಲಿ
1	ಮನೆ ನಿರ್ವಹಣಾ ವೆಚ್ಚ, ಮನೆ ಬಾಡಿಗೆ ವೆಚ್ಚ ಹಾಗೂ ಮಗನ ವಿದ್ಯಾಭ್ಯಾಸಕ್ಕಾಗಿ ಈವರೆಗೆ ಖರ್ಚು ಮಾಡಿರುವ ಒಟ್ಟು ಮೊತ್ತ	11,50,000/-
2	ವಾಹನ ನಿರ್ವಹಣಾ ಖರ್ಚು	2,00,000/-
	ಒಟ್ಟು ಖರ್ಚು	13,50,000/-

ಶ್ರೀ.ಎಂ.ಸಿ.ಚಿದಾನಂದ ರವರಿಗೆ ತಮ್ಮ ಸೇವಾವಧಿಯಲ್ಲಿ ಬಂದಿರಬಹುದಾದ ಆದಾಯದ ವಿವರಗಳು:

ಕ್ರ. ಸಂ.	ಆದಾಯದ ವಿವರ	ಅಂದಾಜು ಮೌಲ್ಯ ₹ಗಳಲ್ಲಿ
1	ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾವಧಿಯಲ್ಲಿ ಪಡೆದು ಕೊಂಡಿರ ಬಹುದಾದ ವೇತನ (ಕೌಟುಂಬಿಕ ನಿರ್ವಹಣೆ ಹೊರತುಪಡಿಸಿ)	20,00,000/-
	ಒಟ್ಟು ಆದಾಯ	20,00,000/-

ಶ್ರೀ.ಎಂ.ಸಿ.ಚಿದಾನಂದ ರವರು ಹೊಂದಿರುವ ಆಸ್ತಿ, ಖರ್ಚು ಮತ್ತು ಆದಾಯದ ತುಲನಾತ್ಮಕ ಪಟ್ಟಿ:

ಕ್ರ. ಸಂ.	ವಿವರ	ಅಂದಾಜು ಮೌಲ್ಯ ₹ಗಳಲ್ಲಿ
1	ಸದರಿಯವರು 1993ಕ್ಕಿಂತ ಮುಂಚೆ ಇರುವ ಆಸ್ತಿಯಿಂದ ಬರುವ ಒಟ್ಟು ಆದಾರ (ಎ)	--

2	ಸದರಿಯವರು 01/01/1994 ರಿಂದ 31/10/2019 ರವರೆಗೆ ಮಾಡಿರುವ ಆಸ್ತಿಯ ಮೌಲ್ಯ (ಬಿ)	7,56,000/-
3	ಸದರಿಯವರಿಗೆ 01/01/1994 ರಿಂದ 31/10/2019 ರವರೆಗೆ ಬಂದಿರುವ ಒಟ್ಟು ಆದಾಯ (ಸಿ)	20,00,000/-
4	ಸದರಿಯವರು 01/01/1990 ರಿಂದ 31/07/2019 ರವರೆಗೆ ಮಾಡಿರುವ ಖರ್ಚು (ಡಿ)	13,50,000/-
5	ಒಟ್ಟು ಆಸ್ತಿ (ಬಿ) + ಖರ್ಚು (ಡಿ) = ಒಟ್ಟು - ಒಟ್ಟು ಆದಾಯ (ಸಿ) $756000 + 1350000 = 2106000$ - $2000000 = 106000$	1,06,000/-
6	ಅಸಮತೋಲನ ಆದಾಯ	1,06,000/-
	ಶೇಕಡ ಅಸಮತೋಲನ ಆದಾಯ	05.3%

ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾ ಅವಧಿಯಲ್ಲಿ, ಬಲ್ಲ ಮೂಲಗಳಿಂದ, ಕಾನೂನು ಬದ್ಧವಾಗಿ ಬಂದ ಆದಾಯಕ್ಕಿಂತ ₹1,06,000/- ಅಂದರೆ ತಮ್ಮ ಆದಾಯಕ್ಕಿಂತ ಶೇ.05.3%ರಷ್ಟು ಅಸಮತೋಲನ ಆಸ್ತಿಯನ್ನು ಹೊಂದಿರುವುದು ಗುತ್ತವಾಗಿ ಮಾಹಿತಿ ಸಂಗ್ರಹಣೆ ಕಾಲಕ್ಕೆ ತಿಳಿದು ಬಂದಿರುತ್ತದೆ. ಸದರಿಯವರು ಮತ್ತು ಕುಟುಂಬದವರ ಹೆಸರಿನಲ್ಲಿರುವ ಬ್ಯಾಂಕ್ ಖಾತೆಯಲ್ಲಿರುವ ನಗದು, ಲಾಕರ್‌ಗಳಲ್ಲಿ ಹಾಗೂ ಮನೆಯಲ್ಲಿ ಸಿಗಬಹುದಾದಂತಹ ಚೆನ್ನ, ಬೆಳ್ಳಿ ಹಾಗೂ ಇತರೆ ಬೆಲೆ ಬಾಳುವ ವಸ್ತುಗಳನ್ನು ಪರಿಗಣಿಸಿರುವುದಿಲ್ಲ.

ಶ್ರೀ.ಎಂ.ಸಿ.ಚಿದಾನಂದ ರವರು ತಮ್ಮ ಸೇವಾ ಅವಧಿಯಲ್ಲಿ, ಪಡೆದ ವೇತನದಲ್ಲಿ ಕಡಿತಗೊಂಡಂತಹ ಜಿಪಿಎಫ್, ಕೆಜಿಐಡಿ, ಎಲ್‌ಐಸಿ ಮತ್ತು ಇತರೆ ಕಟಾವಣೆಗಳಲ್ಲಿ ತೊಡಗಿಸಿದ ಮೊತ್ತವನ್ನು ಮತ್ತು ಅವರ ಮನೆಯಲ್ಲಿ ದೊರೆಯಬಹುದಾದ ಬೆಳ್ಳಿ-ಬಂಗಾರದ ಆಭರಣಗಳ ಮತ್ತು ನಗದು ಹಣ ಹಾಗೂ ಅವರ ಕುಟುಂಬ ವರ್ಗದವರು ಹೊಂದಿರುವ ಬ್ಯಾಂಕ್ ಖಾತೆಗಳಲ್ಲಿ ತೊಡಗಿಸಿರುವ ಮೊತ್ತಗಳನ್ನು ಈ ಸೋರ್ಸ್ ವರದಿಯಲ್ಲಿ ಪರಿಗಣಿಸಿರುವುದಿಲ್ಲ.

ಶ್ರೀ.ಎಂ.ಸಿ.ಚಿದಾನಂದ ರವರ ಬಗ್ಗೆ ಶಿವಮೊಗ್ಗ, ಭದ್ರಾವತಿ, ದಾವಣಗೆರೆ ಹಾಗೂ ಚನ್ನಗಿರಿಯಲ್ಲಿ ಇನ್ನೂ ಹೆಚ್ಚಿನ ಮಾಹಿತಿಯನ್ನು ಸಂಗ್ರಹಿಸಿದ್ದು, ಮೇಲ್ಕಂಡ ಆಸ್ತಿಯನ್ನು ಹೊರತುಪಡಿಸಿ, ಯಾವ ಆಸ್ತಿಯೂ ಕಂಡು ಬಂದಿರುವುದಿಲ್ಲ. ಆದಾಗ್ಯೂ, ಸಹ ಇವರ ಮೇಲೆ ನಿಗಾ ಇರಿಸಲಾಗಿರುತ್ತದೆ.”

6. ಕಡತ ಮತ್ತು ದಾಖಲೆಗಳನ್ನು ಕೂಲಂಕಷವಾಗಿ ಪರಿಶೀಲಿಸಲಾಗಿ, ಕಂಡು ಬರುವ ಅಂಶಗಳೇನೆಂದರೆ:

- 1) ಎದುರುದಾರರು ಅನುಕಂಪದ ಆಧಾರದ ಮೇರೆಗೆ ವಾಣಿಜ್ಯ ತೆರಿಗೆ ಇಲಾಖೆಗೆ ಪ್ರಥಮ ದರ್ಜೆ ಸಹಾಯಕರಾಗಿ ದಿ:18/10/1993ರಂದು ಸರ್ಕಾರಿ ಸೇವೆಗೆ ಸೇರಿ ಪ್ರಸ್ತುತ ವಾಣಿಜ್ಯ ತೆರಿಗೆ ಅಧಿಕಾರಿ (ಜಾರಿ-1), ವಾಣಿಜ್ಯ ತೆರಿಗೆ ಜಂಟಿ ಆಯುಕ್ತ (ಜಾರಿ) ರ ಕಛೇರಿ, ಮಲೆನಾಡು ವಿಭಾಗ, ಶಿವಮೊಗ್ಗ ಇಲ್ಲಿ ಕರ್ತವ್ಯ ನಿರ್ವಹಿಸುತ್ತಿದ್ದಾರೆ;
- 2) 2017-18ನೇ ವರ್ಷಾಂತ್ಯಕ್ಕೆ ಎದುರುದಾರರು ಸರ್ಕಾರಕ್ಕೆ ಸಲ್ಲಿಸಿದ ಸ್ಥಿರ ಮತ್ತು ಚರಾಸ್ತಿಗಳ ಪಟ್ಟಿಯಲ್ಲಿನ ವಿವರಗಳು ಈ ಕೆಳಗಿನಂತಿದೆ -

ಕ್ರ. ಸಂ.	ಸ್ವತ್ತಿನ ವಿವರ	ಯಾರ ಹೆಸರಿನಲ್ಲಿದೆ	ಅರ್ಜಿಸಿದ ವಿವರ
ಸ್ಥಿರ ಸ್ವತ್ತುಗಳು			
1	50+40+60 ಅಳತೆಯ 2 ಹಂಚಿನ ಮನೆ, #190, ಬಸವನಗುಡಿ, 4ನೇ ತಿರುವು, ಶಿವಮೊಗ್ಗ	ತಾಯಿ ಶ್ರೀಮತಿ.ನಾಗರತ್ನಮ್ಮ	ತಂದೆಯ ನಿದನದ ನಂತರ ಬಂದಂತಹ ಸರ್ಕಾರಿ ಸೌಲಭ್ಯದ ಹಣದಿಂದ, ಭದ್ರಾವತಿಯಲ್ಲಿ ತಂದೆಯ ಹೆಸರಿನಲ್ಲಿದ್ದ ಸೈಟ್ ಮತ್ತು ಮನೆ ಮಾರಾಟದಿಂದ ಬಂದ ಹಣ ಹಾಗೂ ಚನ್ನಗಿರಿ ತಾಲ್ಲೂಕಿನ ಮಲ್ಲಾಪುರ ಗ್ರಾಮದಲ್ಲಿದ್ದ ಜಮೀನು ಮಾರಾಟ ಮಾಡಿ ಬಂದ ಹಣದಿಂದ ತಾಯಿಯವರು ಖರೀದಿಸಿರುತ್ತಾರೆ. ಸದರಿ ಈ ಹಳೆ ಮನೆಯನ್ನು ಮಾರ್ಚ್, 2017 ರಂದು ಕೆಡವಿ ಎನ್‌ಬಿಎ ಶಿವಮೊಗ್ಗ ಇಲ್ಲಿ ₹43 ಲಕ್ಷ ಬ್ಯಾಂಕ್ ಸಾಲ ಪಡೆದು ಮತ್ತು ಸಹೋದರ ಹಾಗೂ ತಾಯಿಯ ಇತರೆ ಉಳಿತಾಯಗಳಿಂದ ಹೊಸ ಮನೆಯನ್ನು ನಿರ್ಮಿಸುತ್ತಿದ್ದಾರೆ.
2	30x59+58 ಅಳತೆಯ 2 ಖಾಲಿ ನಿವೇಶನ, ಸ್ವಾಮಿ ವಿವೇಕಾನಂದ ಬಡಾವಣೆ, ವಿಧ್ಯಾನಗರ, ದಾವಣಗೆರೆ	ತಾಯಿ ಶ್ರೀಮತಿ.ನಾಗರತ್ನಮ್ಮ	ತಾಯಿಯವರ ಪಿಂಚಣಿ ಹಣದ ಉಳಿತಾಯ ಹಾಗೂ ಭದ್ರಾವತಿಯ ಸೈಟು ಹಾಗೂ ಮನೆ ಮಾರಿ ಬಂದಂತಹ ಹಣದಿಂದ ಖರೀದಿಸಿರುತ್ತಾರೆ.

3	12x18 ಮೀಟರ್ ಅಳತೆಯ ಖಾಲಿ ನಿವೇಶನ, ಬಿ-95, ಅಟಲ್ ಬಿಹಾರಿ ವಾಜಪೇಯಿ ಬಡಾವಣೆ, ಶಿವಮೊಗ್ಗ	ಎದುರುದಾರರ ಹೆಸರಿನಲ್ಲಿದೆ	ದಿ:27/05/11 ರಂದು ₹1,90,000/- ಹಾಗೂ ₹3,75,000/-ಗಳನ್ನು ಎದುರುದಾರರು ತಮ್ಮ ಸಹೋದರನಿಂದ ಸಾಲ ಮತ್ತು ಉಳಿಕೆ ₹63,000/-ಗಳನ್ನು ಎದುರುದಾರರ ವೇತನ ಉಳಿತಾಯದಿಂದ ಖರೀದಿಸಿದೆ.
ಚರ ಸ್ವತ್ತುಗಳು			
4	ಅ) ಸಿಂಡಿಕೇಟ್ ಬ್ಯಾಂಕ್, ದುರ್ಗಿಗುಡಿ, ಶಿವಮೊಗ್ಗ ಉಳಿತಾಯ ಖಾತೆ - ₹50000/-; ಆ) ಕೆನರಾ ಬ್ಯಾಂಕ್, ಎಸ್‌ಎಂ ಸರ್ಕಲ್, ಶಿವಮೊಗ್ಗ ಉಳಿತಾಯ ಖಾತೆ - ₹70,000/-; ಇ) ಎಸ್‌ಬಿಎಂ, ಶಿವಮೊಗ್ಗ, ಉಳಿತಾಯ ಖಾತೆ - ₹2 ಲಕ್ಷ ಮತ್ತು ಈ) ಎಸ್‌ಬಿಐ, ಶಿವಮೊಗ್ಗ, ಉಳಿತಾಯ ಖಾತೆ - ₹80,000/-	ಎದುರುದಾರರು	ವೇತನ ಉಳಿತಾಯ ಮತ್ತು ರಾಷ್ಟ್ರೀಯ ಉಳಿತಾಯ ಪ್ರಮಾಣ ಪತ್ರದಿಂದ ಬಂದ ಹಣ
5	ಜೀವ ವಿಮೆ \ ಕೆಜಿಐಡಿ\ ಜಿಪಿಎಫ್\ಅಂಚೆ ವಿಮಾ ಪಾಲಿಸಿ ವಾರ್ಷಿಕ ಪ್ರೀಮಿಯಂ ₹2,09,000/-	ಎದುರುದಾರರು	ಪ್ರತಿ ತಿಂಗಳ ವೇತನ ಹಾಗೂ ವೇತನ ಉಳಿತಾಯದಿಂದ
6	ಬಂಗಾರ \ ಬೆಳ್ಳಿ ಆಭರಣಗಳು ಅಂದಾಜು ಮೌಲ್ಯ - ₹6 ಲಕ್ಷ	---	ಎದುರುದಾರರ ಪತ್ನಿಗೆ ವಿವಾಹ ಸಂದರ್ಭದಲ್ಲಿ ಅವರ ತವರು ಮನೆಯವರು ನೀಡಿದ್ದು ಮತ್ತು ಪ್ರತಿ ವರ್ಷ ಗೌರಿ ಹಬ್ಬಕ್ಕೆ ಪತ್ನಿಯ ಮನೆಯವರು ಪತ್ನಿಗೆ ನೀಡಿದ್ದು
7	ಜೀವ ವಿಮಾ ರೇವಣಿ ₹2,00,000/-	ಪತ್ನಿಯ ಹೆಸರಿನಲ್ಲಿ	ಅವರ ತವರು ಮನೆಯವರು ವಿವಾಹ ಸಂದರ್ಭದಲ್ಲಿ ನೀಡಿದೆ.

- 3) ಕ್ರಮ ಸಂಖ್ಯೆ-1ರಲ್ಲಿ ಹೇಳಿದ ಸ್ಥಿರ ಸ್ವತ್ತು ₹5,00,501/-ಗಳಿಗೆ ಎದುರುದಾರರ ತಾಯಿ ಶ್ರೀಮತಿನಾಗರತ್ನಮ್ಮ ರವರ ಹೆಸರಿಗೆ ದಿ:30/03/1994ರ ನೋಂದಾಯಿತವಲ್ಲದ ಕರಾರಿನಡಿ ಖರೀದಿಯಾಗಿದೆ. ಆ ವೇಳೆಗೆ ಎದುರುದಾರರು ಸರ್ಕಾರಿ ಸೇವೆಗೆ ಸೇರಿ ಸುಮಾರು ಆರು ತಿಂಗಳು ಆಗಿದೆ;
- 4) ಕ್ರಮ ಸಂಖ್ಯೆ-2ರಲ್ಲಿ ಹೇಳಿದ ಸ್ಥಿರ ಸ್ವತ್ತು ಎದುರುದಾರರ ತಾಯಿಯ ಹೆಸರಿನಲ್ಲಿ ದಾವಣಗೆರೆ ವಿದ್ಯಾನಗರದ ಸ್ವಾಮಿ ವಿವೇಕಾನಂದ ಬಡಾವಣೆಯಲ್ಲಿ ನಿವೇಶನ (ವಿಸ್ತೀರ್ಣ 30x59+58/2 ಚದರಡಿ) ವು ದಿನಾಂಕ:14/12/2000ರ ನೋಂದಾಯಿತ ಕ್ರಯಪತ್ರದಲ್ಲಿ ₹53,000/-ಗಳಿಗೆ (ನೋಂದಣಿ ಶುಲ್ಕ ಮತ್ತು ಸ್ಟಾಂಪ್ ಶುಲ್ಕ ಹೊರತುಪಡಿಸಿ) ಖರೀದಿಯಾಗಿದೆ. ಸದರಿ ಖರೀದಿಗೆ ಪಿಂಚಣಿ ಹಣದ ಉಳಿತಾಯ ಮತ್ತು ಭದ್ರಾವತಿಯ ನಿವೇಶನ ಮತ್ತು ಮನೆ ಮಾರಿ ಬಂದ ಹಣವನ್ನು ಬಳಸಲಾಗಿದೆಯೆಂದು ಎದುರುದಾರರು ಹೇಳಿದ್ದು, ಖರೀದಿಗಿದ್ದ ಆದಾಯದ ಮೂಲದ ಬಗ್ಗೆ ದಾಖಲೆಗಳಿಲ್ಲ. ಸದರಿ ಖರೀದಿಯು ಎದುರುದಾರರು ಸರ್ಕಾರಿ ಸೇವೆಗೆ ಸೇರಿದ ಸುಮಾರು ಏಳು ವರ್ಷಗಳ ನಂತರ ಆಗಿದೆ. ಎದುರುದಾರರ ತಾಯಿಯು ಎದುರುದಾರರ ಕುಟುಂಬದ ಸದಸ್ಯರಾಗಿದ್ದಾರೆ (Member of family). ಸದರಿ ಖರೀದಿಗೆ ಎದುರುದಾರರ ತಾಯಿಗಿತ್ತು ಎಂದು ಹೇಳಲಾದ ಆದಾಯವನ್ನು ಬಳಸಲಾಗಿದೆ ಎಂಬ ಬಗ್ಗೆ ದಾಖಲೆಗಳನ್ನು ಎದುರುದಾರರು ಹಾಜರುಪಡಿಸಿಲ್ಲ. ಹಾಗೆಯೇ, ಭದ್ರಾವತಿಯಲ್ಲಿತ್ತು ಎನ್ನಲಾದ ನಿವೇಶನ ಮತ್ತು ಮನೆ ಮಾರಾಟಕ್ಕೆ ಸಂಬಂಧಿಸಿದ ಯಾವುದೇ ದಾಖಲೆಗಳನ್ನು ಎದುರುದಾರರು ಹಾಜರುಪಡಿಸಿಲ್ಲ. ಎದುರುದಾರರ ತಾಯಿ ಎದುರುದಾರರ ಕುಟುಂಬದ ಸದಸ್ಯರಾಗಿರುವುದರಿಂದ ಮತ್ತು ತಾಯಿಯ ಸ್ವಂತ ನಿಧಿಯಿಂದಲೇ ಸ್ವತ್ತನ್ನು ಖರೀದಿಸಿದ ಬಗ್ಗೆ ದಾಖಲೆಗಳು ಲಭ್ಯವಿಲ್ಲವಾದ್ದರಿಂದ, ಸದರಿ ಸ್ಥಿರ ಸ್ವತ್ತನ್ನು ಎದುರುದಾರರೇ ತಮ್ಮ ತಾಯಿಯ ಹೆಸರಿನಲ್ಲಿ ಖರೀದಿಸಿರುವುದು ಮೇಲ್ನೋಟಕ್ಕೆ ಕಂಡು ಬಂದಿರುವುದರಿಂದ ಕರ್ನಾಟಕ ನಾಗರೀಕ ಸೇವೆಗಳ (ನಡತೆ) ನಿಯಮಗಳು, 1966ರ ನಿಯಮ 23(2)ರನ್ವಯ ಸೂಚಿತ ಪ್ರಾಧಿಕಾರದಿಂದ ಎದುರುದಾರರು ಪೂರ್ವಾನುಮತಿಯನ್ನು ಪಡೆದಿಲ್ಲ;
- 5) ಕ್ರಮ ಸಂಖ್ಯೆ-3ರಲ್ಲಿ ಹೇಳಿದ ಸ್ಥಿರ ಸ್ವತ್ತನ್ನು ಎದುರುದಾರರು ಶಿವಮೊಗ್ಗ ನಗರಾಭಿವೃದ್ಧಿ ಪ್ರಾಧಿಕಾರದಿಂದ ₹5,96,600/-ಗಳಿಗೆ (ನೋಂದಣಿ ಶುಲ್ಕ ಮತ್ತು ಸ್ಟಾಂಪ್ ಶುಲ್ಕ ಹೊರತುಪಡಿಸಿ) ದಿ:24/01/2012ರ ನೋಂದಾಯಿತ ಗುತ್ತಿಗೆ ಹಾಗೂ ಕ್ರಯಪತ್ರದಲ್ಲಿ ಖರೀದಿಸಿದ್ದಾರೆ. ಸದರಿ ಸ್ವತ್ತನ್ನು ಖರೀದಿಸಲು ಎದುರುದಾರರು ಕರ್ನಾಟಕ ನಾಗರೀಕ ಸೇವೆಗಳ (ನಡತೆ) ನಿಯಮಗಳು, 1966ರ ನಿಯಮ 23(2)ರನ್ವಯ ಸೂಚಿತ ಪ್ರಾಧಿಕಾರದಿಂದ ಪೂರ್ವಾನುಮತಿಯನ್ನು ಪಡೆದಿಲ್ಲ. ಮುಂದುವರೆದು, ಸದರಿ ಸ್ವತ್ತನ್ನು ಖರೀದಿಸಲು ಎದುರುದಾರರು ತಮ್ಮ ಸಹೋದರ ಶ್ರೀ.ಎಂ.ಸಿ.ಸದಾನಂದ ರವರಿಂದ ₹5,65,000/-ಗಳ ಸಾಲವನ್ನು ಪಡೆದಿದ್ದಾರೆಂದು ಹೇಳಿದ್ದು, ಆ ಬಗ್ಗೆ ಯಾವುದೇ ದಾಖಲೆಗಳನ್ನು ಎದುರುದಾರರು ಹಾಜರುಪಡಿಸಿಲ್ಲ. ಸಾಲವನ್ನು ಪಡೆಯುವ ಬಗ್ಗೆ ಸೂಚಿತ ಪ್ರಾಧಿಕಾರದಿಂದ ಪೂರ್ವಾನುಮತಿಯನ್ನು ಎದುರುದಾರರು ಪಡೆದಿಲ್ಲ;
- 6) ಕ್ರಮ ಸಂಖ್ಯೆ-4ರಲ್ಲಿ ಹೇಳಿದ ನಾಲ್ಕು ಬ್ಯಾಂಕ್ ಖಾತೆಗಳನ್ನು ಎದುರುದಾರರು ಹೊಂದಿದ್ದು, 2018ನೇ ವರ್ಷಾಂತ್ಯಕ್ಕೆ ಸದರಿ ಖಾತೆಗಳಲ್ಲಿ ಒಟ್ಟು ಉಳಿತಾಯದ ಮೊತ್ತ ₹4 ಲಕ್ಷಗಳಾಗಿತ್ತು. ಸದರಿ ಮೊತ್ತವು

ರಾಷ್ಟ್ರೀಯ ಉಳಿತಾಯ ಖಾತೆ ಪ್ರಮಾಣ ಪತ್ರದಿಂದ ಬಂದ ಹಣ ಮತ್ತು ವೇತನ ಉಳಿತಾಯದಿಂದ ಬಂದಿದೆಯೆಂದು ಎದುರುದಾರರು ಘೋಷಿಸಿಕೊಂಡಿದ್ದು, ರಾಷ್ಟ್ರೀಯ ಉಳಿತಾಯ ಪ್ರಮಾಣ ಪತ್ರವನ್ನು ಯಾವಾಗ? ಎಷ್ಟು ಮೊತ್ತಕ್ಕೆ? ಖರೀದಿಸಿದ ವಿವರಗಳನ್ನು ಎದುರುದಾರರು ನೀಡಿಲ್ಲ. ಹಾಗೆಯೇ, ರಾಷ್ಟ್ರೀಯ ಉಳಿತಾಯ ಪ್ರಮಾಣ ಪತ್ರ\ ಗಳನ್ನು ಖರೀದಿಸಿದ ಬಗ್ಗೆ ಸೂಚಿತ ಪ್ರಾಧಿಕಾರಕ್ಕೆ ಘೋಷಿಸಿಕೊಂಡ ವಿವರಗಳಿಲ್ಲ;

- 7) ಕ್ರಮ ಸಂಖ್ಯೆ-6ರಲ್ಲಿ ಹೇಳಿದ ಚರಾಸ್ತಿ ಎದುರುದಾರರ ಪತ್ನಿಗೆ ವಿವಾಹ ಸಂದರ್ಭದಲ್ಲಿ ಮತ್ತು ಪ್ರತಿ ವರ್ಷ ಗೌರಿ ಹಬ್ಬಕ್ಕೆ ಅವರ ತವರು ಮನೆಯವರು ಅಂದಾಜು ₹6 ಲಕ್ಷ ಮೌಲ್ಯದ ಬಂಗಾರ ಮತ್ತು ಬೆಳ್ಳಿ ಆಭರಣಗಳನ್ನು ಉಡುಗೊರೆಯಾಗಿ ನೀಡಿದ್ದಾರೆಂದು ಎದುರುದಾರರು ಘೋಷಿಸಿಕೊಂಡಿದ್ದಾರೆ;
- 8) ವಿವಾಹ, ವಾರ್ಷಿಕೋತ್ಸವ ಅಥವಾ ಧಾರ್ಮಿಕ ಸಮಾರಂಭಗಳಂಥ ಸಂದರ್ಭಗಳಲ್ಲಿ ದಾನ ಕೊಡುವುದು ರೂಢಿಯಲ್ಲಿರುವ ಧಾರ್ಮಿಕ ಅಥವಾ ಸಾಮಾಜಿಕ ಪದ್ಧತಿಗನುಗುಣವಾಗಿದ್ದರೆ, ಸರ್ಕಾರಿ ನೌಕರನು ತನ್ನ ಹತ್ತಿರದ ಸಂಬಂಧಿಗಳಿಂದ ದಾನವನ್ನು ಸ್ವೀಕರಿಸಬಹುದಾಗಿದೆ. ಆದರೆ, ಯಾವುದೇ ಅಂಥ ದಾನದ ಮೌಲ್ಯವು ಸರ್ಕಾರಿ ನೌಕರನ ಮಾಸಿಕ ಮೂಲ ವೇತನಕ್ಕಿಂತ ಹೆಚ್ಚಾಗಿದ್ದರೆ ಅದನ್ನು ಸರ್ಕಾರಕ್ಕೆ ವರದಿ ಮಾಡತಕ್ಕದ್ದು ಎಂದು ಕರ್ನಾಟಕ ನಾಗರಿಕ ಸೇವೆಗಳ (ನಡತೆ) ನಿಯಮಗಳು, 1966ರ ನಿಯಮ 15(2)ರಲ್ಲಿ ಹೇಳಿದೆ;
- 9) ವಿವಾಹ ಸಂದರ್ಭದಲ್ಲಿ ನೀಡಿದ್ದಾರೆಂದು ಹೇಳಲಾದ ಬಂಗಾರ \ ಬೆಳ್ಳಿ ಆಭರಣಗಳು ಎಷ್ಟು? ಹಾಗೂ ಪ್ರತಿ ವರ್ಷ ಗೌರಿ ಹಬ್ಬಕ್ಕೆ ನೀಡಿದ್ದಾರೆಂದು ಹೇಳಲಾದ ಬಂಗಾರ \ ಬೆಳ್ಳಿ ಆಭರಣಗಳು ಎಷ್ಟು? ಎಂಬ ವಿವರಗಳನ್ನು ಎದುರುದಾರರು ನೀಡಿಲ್ಲ;
- 10) ಸ್ಥಿರ\ ಚರ ಸ್ವತ್ತುಗಳನ್ನು ಅರ್ಜಿಸುವ ಪೂರ್ವದಲ್ಲಿ ಎದುರುದಾರರು ಸೂಚಿತ ಪ್ರಾಧಿಕಾರದಿಂದ ಪೂರ್ವಾನುಮತಿಯನ್ನು ಪಡೆಯದೇ ದುರ್ನಡತೆ ಎಸಗಿರುವುದು ಮೇಲ್ನೋಟಕ್ಕೆ ಕಂಡು ಬಂದಿದೆ.

7. ಮೇಲ್ಕಂಡ ಅಂಶಗಳು, ಕಡತದ ಸಂಗತಿಗಳು ಹಾಗೂ ದಾಖಲಾತಿಗಳನ್ನು ಮತ್ತು ಆಕ್ಷೇಪಣೆಯನ್ನು ಕೂಲಂಕಷವಾಗಿ ಪರಿಶೀಲಿಸಿದಾಗ, ಎದುರುದಾರರ ವಿರುದ್ಧದ ನಡವಳಿಯನ್ನು ಕೈಬಿಡಲು ಸೂಕ್ತ/ ಸಮಂಜಸ/ ಸಮಾಧಾನಕರ ಕಾರಣ ತೋರಿಸಿಲ್ಲವೆಂಬ ಅಭಿಪ್ರಾಯಕ್ಕೆ ಬರಲಾಗಿದೆ.

8. ಕಡತದಲ್ಲಿಯ ಸಂಗತಿಗಳು ಹಾಗೂ ದಾಖಲಾತಿಗಳಿಂದ, ಎದುರುದಾರರು ಸರ್ಕಾರಿ/ ಸಾರ್ವಜನಿಕ ನೌಕರರಾಗಿ ಪರಿಪೂರ್ಣ ಪ್ರಾಮಾಣಿಕತೆ, ಸಂಪೂರ್ಣ ಕರ್ತವ್ಯ ನಿಷ್ಠತೆ ಮತ್ತು ಸರ್ಕಾರಿ ಸೇವಕರಿಗೆ ತರವಲ್ಲದ ರೀತಿಯಲ್ಲಿ ನಡೆದುಕೊಂಡ ದುರ್ವರ್ತನೆ/ ದುರ್ನಡತೆ ಮೇಲ್ನೋಟಕ್ಕೆ ಕಂಡು ಬರುತ್ತದೆ.

9. ಅದಲ್ಲದೆ, ಎದುರುದಾರರು ಸರ್ಕಾರಿ ನೌಕರರಾಗಿದ್ದು ಕರ್ನಾಟಕ ನಾಗರೀಕ ಸೇವಾ (ನಡತೆ) ನಿಯಮಾವಳಿ, 1966ರ ನಿಯಮ 3(1)ರ ಅಡಿಯಲ್ಲಿ ದುರ್ನಡತೆ/ ದುರ್ವರ್ತನೆ ಕಂಡು ಬರುವುದರಿಂದ, ಸದರಿಯವರ ವಿರುದ್ಧ ಇಲಾಖಾ ಶಿಸ್ತು ಕ್ರಮ ಕೈಗೊಳ್ಳಲು ಕರ್ನಾಟಕ ಲೋಕಾಯುಕ್ತ ಕಾಯಿದೆ ಕಲಂ 12(3)ರ ಅಡಿ ಪ್ರದತ್ತವಾದ ಅಧಿಕಾರದಡಿ, ಈಗ, ಈ ವರದಿ ಮೂಲಕ, ಸಕ್ಷಮ ಪ್ರಾಧಿಕಾರಕ್ಕೆ ಶಿಫಾರಸ್ಸು ಮಾಡಲಾಗುತ್ತಿದೆ, ಹಾಗೂ ಕರ್ನಾಟಕ ನಾಗರೀಕ ಸೇವಾ (ವರ್ಗೀಕರಣ, ನಿಯಂತ್ರಣ ಮತ್ತು ಮೇಲ್ಮನವಿ) ನಿಯಮಾವಳಿ 1957ರ ನಿಯಮ 14(ಎ) ರಡಿ ಈ ಸಂಸ್ಥೆಗೆ ವಹಿಸ ಬೇಕೆಂದೂ ಸಕ್ಷಮ ಪ್ರಾಧಿಕಾರವನ್ನು ಕೋರಿದೆ.

10. ಹಾಗೆಯೇ, ಕರ್ನಾಟಕ ಲೋಕಾಯುಕ್ತ ಕಾಯಿದೆ 1984 ಕಲಂ 12(4)ರ ಪ್ರಕಾರ ಸಕ್ಷಮ ಪ್ರಾಧಿಕಾರವು, ಈ ವರದಿಯ ಮೇಲೆ ಏನು ಕ್ರಮ ಕೈಗೊಂಡಿದೆ ಅಥವಾ ಏನು ಕ್ರಮ ಕೈಗೊಳ್ಳಲಾಗುತ್ತದೆ ಎಂಬುದರ ಬಗ್ಗೆ ಈ ವರದಿಯನ್ನು ಸ್ವೀಕರಿಸಿದ ಮೂರು ತಿಂಗಳೊಳಗೆ ಈ ಪ್ರಾಧಿಕಾರಕ್ಕೆ ತಿಳಿಸಲು ಹೇಳಿದೆ.

(ನ್ಯಾಯಮೂರ್ತಿ ಬಿ.ಎಸ್.ಪಾಟೀಲ್) 22/1/21

ಉಪಲೋಕಾಯುಕ್ತ-2,

ಕರ್ನಾಟಕ ರಾಜ್ಯ.

20/1